

- राज्यपाल हरिभाऊ बागड़े जयपुर मांय आदि महोत्सव रो उद्घाटन कीनो।
- मुख्यमंत्री भजन लाल शर्मा जयपुर मांय यातायात रो दबाव कम करण सारू असरदार कार्य योजना बणावण रा हुकम दीना।
- झुंझुनू अर टोंक मांय जिला स्तर री राइजिंग राजस्थान इच्चेस्टमेन्ट समिट राख्यी ज्यी—करीब चार हजार करोड़ रुप्या रा करार करी ज्या।
- राजस्थान समेत तीन राज्यां रा जंगलात हलकां ने मिला र चीता कॉरिडोर बणावण रा बारा मांय विचार सारू सवाईमाधोपुर मांय खास मीटिंग राख्यी ज्यी।

000

जयपुर रा जवाहर कला केंद्र मांय आज आदि महोत्सव सरू व्हयो। राज्यपाल हरिभाऊ बागड़े 10 दिन चालण वाढ़ा ई महोत्सव रो उद्घाटन कीनो। ई मौके वे आदिवासी रीति—रिवाज़ ने बचावण माथे ज़ोर दीनो। राज्यपाल कह्यो के आदिवासियां रा कुदरत रा पोषण ऊं जुड़या रीति—रिवाज़ ने समाज कानी ऊं अपनावण री ज़रुरत है। वे जनजातियां रा लोगां रा पूरा विकास सारू वां ऊं जुड़या हलकां री ज़रुरतां रो ध्यान राखता थकां वां ने काम—कमाई रा बत्ता ऊं बत्ता मौका मुहैया करावण री ज़रुरत बताई। आदिवासी नायक बिरसा मुण्डा ने याद करता थकां राज्यपाल कह्यो के वे आदिवासियां रा हक सारू लम्बी लड़ाई लड़ी।

.....  
कार्यक्रम मांय जनजाति क्षेत्रीय विकास मंत्री बाबू लाल खराड़ी अर जयपुर ग्रेटर री महापौर डॉ. सौम्या गुर्जर ई मौजूद रह्या। ध्यानजोग है के जनजातीय कार्य मंत्रालय रा ट्राइफेड री ओर ऊं राख्यी ज्या ई महोत्सव रो मकसद जनजातीय कारीगरां ने मंच मुहैया करा र वां री कला अर संस्कृति ने बचावणो है। महोत्सव मांय करीब 120 स्टॉल लगायी ज्यी है, ज्यां मांय राजस्थान, हिमाचल प्रदेश, पश्चिम बंगाल, मध्यप्रदेश, गुजरात, छत्तीसगढ़, उत्तराखण्ड अर पूर्वोत्तर राज्यां रा 200 ऊं बत्ता जनजातीय कारीगरां कानी ऊं बनायी ज्या भांत—भांत रा सामान रो दरसाव करी ज्यो है। महोत्सव मांय रोजीना सिंज्यां री पोर जनजातीय सांस्कृतिक कार्यक्रम राख्या जावेला।

00000

मुख्यमंत्री भजन लाल शर्मा जयपुर शहर मांय बधता यातायात भार रे कारण व्हेवण वाढ़ी परेशानियां आगी करण सारू असरदार कार्ययोजना बणावण रा हुकम दीना है। मुख्यमंत्री आज वां रा दफ्तर मांय नगरीय विकास विभाग री समीक्षा बैठक मांय बोल रह्या हा। मुख्यमंत्री जयपुर कलेक्टर सर्किल ऊं गांधीनगर मोड़ ताँई यातायात रा बधता दबाव ने दूर करण सारू रणनीति बणावण बाबत कह्यो। श्री शर्मा कह्यो के राज्य सरकार शहर रा बुनियादी ढांचा ने विश्व स्तर रो बणावण अर जनसुविधावां रा विकास रा कामां माथे खास ध्यान दे रही है।

00000

केन्द्रीय गृहमंत्री अमित शाह आज ओडिशा री राजधानी भुवनेश्वर मांय राज्यां रा पुलिस महानिदेशकां अर महानिरीक्षकां रा सम्मेलन रो उद्घाटन कीनो। तीन दिन रा ई सम्मेलन मांय आंतरिक सुरक्षा, साइबर अपराध, माओवादी खतरा, एआई अर ड्रोन हमला सरीखा मुद्दा माथे विचार कर्यो जा रह्यो है। सम्मेलन मांय आतंकवाद री वारदातां रो सामो करण रा बारा मांय ई चर्चा करी जावेला। प्रधानमंत्री नरेन्द्र मोदी रो काल अर 1 दिसम्बर ने ई सम्मेलन मांय सिरकत करण रो कार्यक्रम है।

000

भरतपुर रेंज री जनता री पुलिस ऊं जुड़ी समस्यावां दूर करण सारू रेंज रा पुलिस महानिरीक्षक राहुल प्रकाश वीडियो कॉन्फ्रेंसिंग रे मार्फत शिकायतां सुणेला। आईजी राहुल प्रकाश बतायो के आ व्यवस्था 1 दिसंबर ऊं सरू करी जावेला। वे बतायो के भरतपुर रेंज रा डीग, धौलपुर, करौली, गंगापुर सिटी अर सवाईमाधोपुर सरीखा दूर रा हलकां रा लोगां री परेशानी दूर करण सारू रोजीना दोपहर 12 बज्यां ऊं 2 बज्यां ताँई वीडियो कॉन्फ्रेंसिंग रे मार्फत जनसुणवाई करी जावेला।

000000

प्रदेश मांय विमुक्त अर घुमंतु समुदाय रा लोगां री मदद सारू खास शिविर लगाया जा रह्या है। पाली मांय नगर निगम री ओर ऊं लगाई ज्या शिविर मांय वोटर आईडी, आधार कार्ड अर जनाधार कार्ड समेत न्यारा—न्यारा कागजात बणायी ज्या। जिला कलेक्टर एल.एन. मंत्री बतायो के शिविर मांय आ समुदायां रा लोगां री स्वास्थ्य जांच ई करीजी। सवाईमाधोपुर मांय ई लगायी ज्या ऐडा शिविर मांय घुमन्तु लोगां ने सरकार री जनता रा भला री योजनावां ऊं जोड़ी ज्या।

000

झुंझुनूं रा बगड़ मांय आज जिला स्तर रो राइजिंग राजस्थान समिट कार्यक्रम राख्यी ज्यो। इण मांय जिला रा प्रभारी मंत्री अविनाश गहलोत कह्यो के नवलगढ़ मांय सीमेंट बणावण रो एक और कारखानो लगायो जावेला। वे बतायो के जिला मांय 71 इकाइयां सागे करार कर र 1 हजार 440 करोड़ रुप्या रो निवेश कर्यो जावेला। मंत्री गहलोत कह्यो के इण ऊं जिला मांय प्रत्यक्ष अर अप्रत्यक्ष तरीका ऊं आठ हजार जणा ने नौकरी—धंधा रा मौका मिलेला।

